

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీమహాలక్ష్మ్యై నమః

శ్రీమద్వేంకటాధ్వరివిరచితే శ్రీలక్ష్మీసహస్రే  
॥ శరణాగతిస్తబకః పంచవింశః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీమహాలక్ష్మ్యే నమః

## ॥ శరణాగతిస్తబకః పంచవింశః ॥

దుగ్ధాం దుగ్ధాంబుధేః పుత్రి దురితాపహరా మమ ।  
శార్జ్ఙ్గణశ్చరణాంభోజ శరణాగతి సంపదం ॥ 25.1 ॥

ధావంతముచ్చతరదుర్విషయాటవీషు  
సారంగశాబమివ శశ్వదపాంగజాలైః ।  
మామచ్యుతస్య మహిషి ప్రసభం గృహీత్వా  
నిత్యం విధేహి యువయోరనుకూలవృత్తిం ॥ 25.2 ॥

మాతర్హితాహితవివేక విహీనమేనం  
మందం ముకుందవరవర్ణిని మాం జఘన్యాత్ ।  
మార్గాన్నివర్తయితుమర్హసి మంక్షు మాతా  
కూపే నిపిత్సుమపి డింభమువేక్షతే కిం ॥ 25.3 ॥

విశ్వస్య ధాత్రి భవతీ పరిపాస్యతీతి  
విశ్వస్య సమ్యగభయం తు వయం చరామః ।  
నిఃశ్రేయసం గమయ వా నిరయం నయేర్వా  
కీర్తిం లభస్వ యది వా మహతీమకీర్తిం ॥ 25.4 ॥

ఉచ్చైరకృత్రిమగిరో యది నాభిఘోషాః  
ఉన్మాదినాం ఫణితయః స్మృతయశ్చ నో చేత్ ।  
నారాయణప్రణయినీం నమతో మమ త్వాం  
నైఃశ్రేయసీ న భవితా కథమంబ సంపత్ ॥ 25.5 ॥

గీతోపదేశగురుపత్ని కృతాగసో మే  
 గోష్ఠీ త్వమేవ భవతాద్భవతాపభాజః |  
 ఆత్మావనేఽప్యకుశలైరపరైః సురైః కిం  
 బద్ధః స్వయం కిము విమోచయితా బతాన్యం || 25.6 ||

కర్మాహృతిర్మతిరుపాస్తిరితి ప్రతీతైః  
 ముక్తో మురాంతక విలాసిని ముక్త్యపాయైః |  
 అస్మాదృశస్తవ జగత్యనుకంపనీయః  
 నానాపరాధనిధిరంబ న లభ్యతేఽన్యః || 25.7 ||

పాపోత్థకోప కలుషీకృతనాథచేతః  
 పాథః ప్రసాదనవిధౌ కతకాయితోక్తిం |  
 యోఽహం భవామి స భవన్ యదునాథయోషే  
 తాం త్వామనన్యశరణః శరణం ప్రపద్యే || 25.8 ||

నిరతిశయ విభూతేః దేవి నిష్కించనోఽహం  
 భవదవపరితప్తో భాస్వరానందమూర్తే |  
 త్వదుపజనితబోధస్తజ్జుషః కైటభారేః  
 చరణనలినయోర్మాం తత్స్వమేవార్పయామి || 25.9 ||

మహతి భవతీ మామార్యాణాం కులే సమజీజనత్  
 భవపథపరిశ్రాంతచ్ఛాయాతరూననయద్ గురూన్ |  
 శరణవరణం సాంగం శౌరావచీకరదిందిరే  
 కిమిహ బహునా సంపూర్ణో మే చిరేణ మనోరథః || 25.10 ||

హృద్యం పద్యసహస్రమేతదనఘం సంశృణ్వతః కంపతాం  
 మోదేనాదిమశాబ్దికస్య ఫణినో మూర్ధ్నాం సహస్రం ముహుః |  
 తత్కాలోచిత చారుమారుతధుతత్వత్కేలిగాఢశ్రమం  
 ప్రత్నం సంప్రతి మే ప్రసీదతు రమే పక్షీంద్రవాహం మహాః || 25.11 ||

యేయం నాద్రియతే కృతిః కతిపయైరీర్ష్యాగృహీతైర్జనైః  
 చిత్రం సైవ విపశ్చితామకలుషే చిత్తే విధత్తే ముదం |  
 విశ్వస్యాంబ మనో దునోతి దయితావిశ్లేషిణాం యా నృణాం  
 నో కిం కోకిలకాకలీ భవతి సా తోషాయ యోషాజషాం || 25.12 ||

బహుస్తవకభాసురస్తవ నవస్త్వవస్త్వస్తరుః  
 ప్రశస్త విబుధస్తుతస్త్రీయుగనాయకే వస్తుతః |  
 సమస్తమపి వాంఛితం వితనుతే సదానందన -  
 స్థితిః సురభిలైః రసైరపి దిశో దశామోదయన్ || 25.13 ||

శ్లోకాః శ్లాఘావసరతరలీభూతవేధఃపురంధ్రీ -  
 చూడాగుచ్ఛప్రస్ఫుమరమధుస్రోతసా జాతసామ్యః |  
 విశ్వాంబ త్వద్గుణపరిచయే వీతతంద్రాన్ సుధీంద్రాన్  
 ప్రీణంత్యేతే మమ పరమనోభైరవా ధీరవాదాః || 25.14 ||

అంబ త్వద్గుణలేశపేశలమిదం డింభస్య మే జల్పితం  
 సాకం లోకపతిస్త్వయా నిశమయన్నాకం విధాతుః పదం |  
 మోక్షం చాననురూపమేవ గణయన్ మోదాద్ మహౌదార్యవాన్  
 మన్యే సంప్రతి పారితోషికమసావన్యేషతేఽయం హరిః || 25.15 ||

సమస్త గుణశేవధేరమృతకల్పసూక్తేస్తవ  
 స్త్వవస్య పరిశీలనాత్ ఫలముపైతి యః ప్రార్థితం |  
 లభేత యది వేతనం సురభిదుగ్ధదోహజ్జనః  
 స కామముపమీయతే జనని తేన నైవేతరః || 25.16 ||

సానందం యే సరసమనసః స్వాదు లక్ష్మీసహస్రం  
 జేగీయంతే జగతి జనితశ్రీనివాసప్రసాదం |  
 శాంతత్రాసాం వితతిమమితాం శర్మణాం నిర్మిమాణా  
 తేషామేషా విహరతితరామిందిరా మందిరేషు || 25.17 ||

పౌత్రేణాత్రేయగోత్రాభరణనయచణ శ్రీనివాసాధ్వరీందోః

శ్రీమద్రామాంఘ్రిభక్తిప్రముదిత రఘునాథార్యయజ్ఞాత్మజేన |

వేదాంతాచార్యపాదాంబుజనిహితహృదా వేంకటార్యేణ క్షప్తం

రమ్యం లక్ష్మీసహస్రం పఠత దృఢతరం నిత్యకల్యాణకామాః || 25.18 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే శరణాగతిస్తబకః పంచవింశః ||